

میڈیا کوآرڈینیٹر آفس

جامعہ ملیہ اسلامیہ، نئی دہلی

پریس ریلیز 15 ستمبر 2017

ہندوستان کے پہلے شہید صحافی کی یاد میں جامعہ ملیہ میں توسیعی لیکچر کا آغاز

جامعہ ملیہ اسلامیہ نے مولوی محمد باقر کی یاد میں ایک توسیعی لیکچر کا آغاز کیا جسے 1857ء کی آزادی تحریک میں برطانوی سامراجوں نے انگریزوں سے بغاوت کی پاداش میں پھانسی کے پھندے پر چڑھا دیا تھا۔ یہ توسیعی خطبہ جامعہ ملیہ اسلامیہ کے شعبہ میڈیا اینڈ گورننس میں منعقد کیا گیا۔ شعبہ کے ڈائریکٹر پروفیسر بسواجیت داس نے کہا کہ اس توسیعی لیکچر کا انعقاد جامعہ میں ہر سال کیا جائے گا۔

ملک کے سب سے پہلے شہید صحافی کی یاد میں توسیعی خطبہ معروف مورخ اور جامعہ ملیہ اسلامیہ شعبہ تاریخ و ثقافت کے پروفیسر ایس ایم عزیز الدین ہمدانی نے پیش کیا۔ انھوں نے کہا کہ مولوی محمد باقر ایک بے خوف اور باحوصلہ صحافی تھے جنھوں نے اپنی صحافت کے ذریعہ آزادی کی قندیل روشن کی۔ پروفیسر ہمدانی نے کہا کہ مولوی باقر 1836-37ء نے دہلی اردو اخبار کے نام سے ہفت روزہ شروع کیا تھا جس میں ادبی اور سماجی مضامین کے ساتھ ساتھ وطن پرستی پر مبنی تحریریں ہوتی تھیں۔

انھوں نے کہا کہ محمد باقر کی ان کاوشوں سے جہاں انگریز پریشان تھے وہیں بہادر شاہ ظفر کافی خوش تھے۔ یہی وجہ ہے کہ انھوں نے دہلی اردو اخبار کا نام بدل کر اخبار الظفر رکھا اور آخری دس شمارے اسی نام سے شائع ہوئے۔ 1857ء کا انقلاب جب پانچ مہینے کے بعد دم توڑنے لگا تو انگریزوں کے مظالم بھی اپنے عروج پر پہنچ گئے۔ تمام مشتبہ افراد کو گرفتار کر کے سولی پر چڑھا دیا گیا یا جیل بھیج دیا گیا۔ اسی دوران 14 ستمبر 1857ء کو مولوی باقر کو گرفتار کیا گیا اور 16 ستمبر کو انھیں شہید کر دیا گیا۔

پروفیسر عزیز الدین ہمدانی نے کہا کہ اس قدر جلیل القدر شخصیت کے بارے میں آج کی نئی نسل بالکل ناواقف ہے اس لئے ضرورت ہے کہ ایسی شخصیتوں کے بارے میں لوگوں کو زیادہ سے زیادہ بتایا جائے۔ انھوں نے حکومت سے ان کے متعلق یادگار قائم کرنے کے ساتھ ساتھ ان کی خدمات کا اعتراف کرتے ہوئے ان کے مقبرے کو آثار قدیمہ کا حصہ بنانے اور ان کی باقیات کی حفاظت کے لئے جلد اقدام کرنے کا مطالبہ کیا۔

اس پروگرام کی صدارت معروف سماجی کارکن اور قانون دان ائل موریا نے کیا، انھوں نے کہا کہ تاریخ ہمیں سبق سکھاتی ہے، ایسی شخصیات کے کارنامے ہمارے لئے مشعل راہ ہیں۔

کلمات تشکر شعبہ کے ڈائریکٹر پروفیسر بسواجیت داس نے ادا کئے، انھوں نے کہا کہ مولوی محمد باقر کی خدمات کا اعتراف کرتے ہوئے ان کی یاد میں شعبہ ہر سال 16 ستمبر کو ایک توسیعی خطبہ کا انعقاد کرے گا۔

اس موقع پر جامعہ ملیہ اسلامیہ کے اساتذہ اور طلباء بڑی تعداد میں موجود تھے۔

پروفیسر صائمہ سعید

میڈیا کوآرڈینیٹر

